

РЕПУБЛИКА СЕВЕРНА МАКЕДОНИЈА
Општинска установа-Дом на културата
„Злетовски Рудар“
Бр. 01-205/1
05.12.2023 год.
ПРОБИШТИП

Општинска установа Дом на културата

„Злетовски рудар“ – Пробиштип

Програма за работа на ОУ Дом на културата

„Злетовски рудар“ - Пробиштип

за 2024 година

Адреса: ул. „Цветко Тонев“ бб - Пробиштип

Тел/факс: 032/483-143; тел: 032/482-501

e-mail: dk_probistip@yahoo.com

Општинската установа Дом на културата „Злетовски рудар“ се дефинира како установа која се грижи за програмско и функционално поттикнување и развој на културата, особено на творештвото на децата и младината на културно-уметничкиот аматеризам како и за објавување на културно-уметнички дела, како и за вршење на други дејности од областа на културата согласно со Законот.

Институцијата е формирана за постојано подигање на културното ниво на населението во градот како и за зачувување на старите, а исто така создавање на нови вредности и истите ги афирмира и презентира пред населението без разлика дали се работи за групи или поединци.

Поаѓајќи од својата функција утврдена со Закон и Статут во рамките на својата основна дејност ОУ Дом на културата „Злетовски рудар“ - Пробиштип ги врши следните дејности:

- **Сценско-уметничка дејност;**
- **Музичка дејност;**
- **Библиотечна дејност;**
- **Литературна дејност;**
- **Драмска дејност;**
- **Ликовна дејност;**
- **Киноприкажувачка дејност;**
- **Фестивали и манифестации;**
- **Музејска дејност;**

Преку горенаведените дејности всушност се остварува и функцијата на ОУ Дом на културата „Злетовски рудар“. Покрај вработените во институцијата за реализација на овие активности и настани ќе бидат ангажирани надворешни соработници со што се добива на квалитет во реализација на истите.

Домот на културата „Злетовски Рудар“ во 2024 година планира спроведување и реализација на настани и активности од следните дејности.

I. АМАТЕРСКИ САМОДЕЈНОСТИ

-Драмска дејност

За 2024 година планирани се гостувања на драмски претстави подготвувани од аматерски драмски студија од други градови како и гостувања на професионални драмски театри. Оваа година Домот на културата реализираше голем број на драмски претстави за сите возрасти, почнувајќи од најмалите дечиња па се до највозрасната популација така да и за следната година се планираат театарски претстава за љубителите на драмската дејност.

Оваа година Домот на културата аплицираше на проекти од национален интерес за културата, а од оваа дејност аплицираше со проект:

- „Гостувања на професионални или аматерски независни односно алтернативни продукции или копродукции во театрите или на други сцени низ земјава“.

-Музичко фолклорна дејност

КУД „Злетовски рудар“ како од своето формирање така и во 2024 година ќе го задржи континуитетот на својата работа, презентирајќи го изворниот и кореографираниот (стилизиран) фолклор и ќе земе учество на многу манифестации, фестивали како во земјата така и во странство. За успешноста на ова културно-уметничко друштво говорат и многубројните награди и признанија на домашен и меѓународен план, а со тоа се потврдуваат и трајните вредности на македонскиот фолклор. Членовите на КУД се распоредени во две групи и со нив работи кореограф, како соработник за кореографиран фолклор. Во претстојната 2024 година планирани се многубројни настапи како во самата

општина по повод многубројните празници, манифестации и фестивали така и во други градови низ нашата држава и надвор од неа каде ќе бидат поканети, а со тоа ќе се продолжи и соработката со многу културни уметнички друштва од нашата држава и пошироко. Од оваа дејност аплициравме со следните проекти:

- „Гостувања на фолклорни културно-уметнички друштва и ансамбли“

Балетското студио „Магија“ во 2024 година ќе продолжи да ги негува модерните танци и се разбира ќе земе учество на сите општински манифестации, државни и меѓународни натпревари како во нашата така и во други држави. Оваа 2023 година балетското студио „Магија“ учествуваше на неколку натпревари во модерни танци во нашата држава и постигнаа многу успеси. Освоија повеќе први места, многу награди и признанија во различни категории и насекаде успешно и достоино го претставија нашиот град и нашата институција. Следната 2024 година исто така планираме да реализираме уште многу настани и активности од оваа дејност со балетското студио „Магија“.

-Ликовни дејности

Ликовната дејност исто така следната година ќе биде застапена во Домот на културата со организирање на многубројни изложби на професионални ликовни уметници, но и на аматери, вљубеници во овој вид на уметност. Централно место во овие настани и се дава на „Лесновската ликовна колонија“ која има меѓународен карактер на која се планира да земат учество и да создаваат дела познати ликовни уметници, како од земјата така и пошироко од регионот. Од оваа дејност аплициравме со следните проектите:

- „32-ра Меѓународна Лесновска ликовна колонија“
- „Лесново наназад 3“
- „Превземање на уметнички дела од ликовни колонии и изложби на самостојни ликовни уметници“

-Фестивали и манифестации

Од музичко-сценска и фестивалска дејност оваа година аплициравме на следните проекти:

- Целовечерен концерт на хорот "Мирче Ацев"
- Целовечерен концерт на ансамблот „Skopje Jazz Inc“
- Целовечерен концерт на ансамблот „Bobheads“
- Целовечерен концерт на чалгии

10-ти Јуни – Ден на културата, следната 2024 година планираме исто така да го одбележиме со богата културна програма со повеќе активности и настани од повеќе дејности за нашите граѓани.

Меѓународната соработка како досега така и во 2024 година продолжува помеѓу нас, соседите и пошироко но може да дојде до измена на гостувањето поради разни објективни или субјективни причини.

II. БИБЛИОТЕКАРСТВО

Народната библиотека „Јане Сандански“ која работи во состав на Домот на културата, покрај изнајмувањето на книги на големиот број на читатели, има и друга културно-образовна дејност и игра голема улога во културното живеење на општината.

-Набавка на нова литература

Од самото постоење на библиотеката која има огромен книжевен фонд, сепак истата има потреба и оваа 2024 година да го обнови и збогати фондот на книги како лектирни изданија за учениците, енциклопедии за деца и возрасни, сликовници и актуелна литература од домашни и странски автори (стручна литература, белетристика, светски бестселери и др.). Со обновување и збогатување на книжниот фонд и обновување на лектирните изданија за учениците се зголемува бројот на читатели во градската библиотека кои можат да ја користат и читалната за користење и на стручната литература која ја имаме во голем број од сите области на науката.

Покрај тековните активности во библиотеката, по повод месецот на книгата, кој се одржува секоја година од 15 октомври до 15 ноември и во 2024 година е предвидено посета на библиотеката од страна на најмладите читатели, од градинките и основните училишта во општината, а исто така планираме и награди за најредовните читатели во градската библиотека. Следната година планираме и неколку промоции на книги на наши актуелни автори. Од оваа дејност аплициравме на проектите:

- Збогатување, набавка и водење на библиотечен фонд
- Брз пристап во библиотечниот систем COBISS.MK

III.ЛИТЕРАТУРНА ДЕЈНОСТ

Своите активности во 2024 година литературната дејност ќе се оствари преку работата на Литературниот клуб “Процвет”, преку учество на членовите на литературниот клуб на разни манифестации и тоа гостување на принципот реципроцитет или гостување на поети и писатели од нашата држава. Исто така следната година со литературно читање ќе одбележиме голем број на празници и манифестации. Во следната 2024 членовите на овој литературен клуб ќе продолжат да творат на различни теми и ќе останат на својот трасиран пат кон нови литературни победи.

IV. МУЗЕЈСКА ДЕЈНОСТ

Во оваа дејност постојано се води сметка за одржување на минералозна збирка која е сместена во Музејот за ретки минерали. Со правилник кој е донесен од управен одбор на Дом на културата, сите оние заинтересирани граѓани ќе можат да ја погледнат збирката. Исто така за следната година се планираат и посети на Музејот од туристи како од нашата држава така и од странство. Од оваа дејност аплициравме на проект:

- Изложба на традиционални облековни елементи, накит и носии на Курт Хејлишер

V. КИНОПРИКАЖУВАЧКА ДЕЈНОСТ

Со реализацијата на проектот за подобрување на ентериерно-техничките услови во киното “Рудар” се врати киноприкажувачката дејност, со остварување на соработка со кинотеката во нашата држава и други киноприкажувачки продукции. И за следната 2024 година ќе се овозможи организирање на кино-претстави од различни жанрови и различни периоди, како и презентација на најновите филмски остварувања од домашна и странска продукција. Сето ова има за цел да ја врати публиката пред филмското платно. Ќе се остварува и соработка со училиштата од општината за координирање на наставните програми со филмските проекции. Оваа година се реализираа голем број на кино проекции, така да и за следната година се планираат проекции и љубителите на оваа дејност ќе имаат можност да уживаат на филмското платно.

VI. ПОСРЕДУВАЊЕ И ОРГАНИЗАЦИЈА


Од сите активности кои се наведени во сите дејности во Домот на културата, за нивна успешна реализација потребно е посредување и организација. Тоа подразбира ангажирање на надворешни соработници за успешно реализирање на сите активности. Тука мора да се споменат и набавките и печатење на разни плакати и покани. Посредувањата се потребни за реализација на сите културно-образовни настани и збиднувања кои се предвидени со оваа програма.

VII. АДМИНИСТРАЦИЈА И ТЕХНИЧКО ОДРЖУВАЊЕ

Во текот на 2024 година покрај набавката на канцелариската опрема се планира набавка на други артикли за техничкото одржување кое е неопходно ако се земе предвид дека опремата е веќе застарена и бара постојано обновување.

Забелешка:

ОУ Дом на културата „Злетовски Рудар – Пробиштип во 2024 година, како и до сега, активно ќе се вклучи како ко-организатор заедно со општина Пробиштип во организирање на неколку културни манифестации, како и оние проекти кои се поддржани од Министерство за култура. Голем дел од планираната програма, а која не е спомената овде, ќе се реализира во текот на 2024 година во соработка со други културни институции и пролагодувања со нивните програми за работа. Дом на културата „Злетовски Рудар“ од Пробиштип аплицираше на повеќе проекти до Министерство за култура, а воедно се потпишаа согласности за превземање на проекти кои ги аплицираа останатите културни центри како и независни културни работници.

ОУ Дом на културата
„Злетовски рудар“ - Пробиштип
Директор

/Сандра Мијалковска/

